

---

bhagavaddhyAnasopAnam

——  
भगवद्धानसोपानम्

——  
Document Information



---

Text title : bhagavaddhyAnasopAnam

File name : bhagavaddhyAnasopAnam.itx

Category : vishhnu, vishnu, dhyAnam, vedAnta-deshika

Location : doc\_vishhnu

Author : vedAntadeshika

Proofread by : PSA Easwaran psaeaswaran at gmail.com

Description-comments : Brihatstotraratnakara 1, Narayana Ram Acharya, Nirnayasagar,  
stotrasankhya 211

Latest update : May 28, 2021

Send corrections to : Sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---


Please note that proofreading is done using Devanagari version and other language/scripts are generated using **sanscript**.

---

May 28, 2021

*sanskritdocuments.org*

---



भगवद्धानसोपानम्



श्रीगणेशाय नमः ॥

श्रीमते निगमान्तमहादेशिकाय नमः ।

श्रीमान्वेङ्कटनाथार्यः कवितार्किककेसरी ।

वेदान्ताचार्यवर्यो मे सन्निधत्तां सदा हृदि ॥

अन्तर्ज्योतिः किमपि यमिनामञ्जनं योगदृष्टे-

श्चिन्तारत्नं सुलभमिह नः सिद्धिमोक्षानुरूपम् ।

दीनानाथव्यसनशमनं दैवतं दैवतानां

दिव्यं चक्षुः श्रुतिपरिषदां दृश्यते रङ्गमध्ये ॥ १ ॥

वेदातीतश्रुतिपरिमलं वेधसां मौलिसेव्यं

प्रादुर्भूतं कनकसरितः सैकते हंसजुष्टे ।

लक्ष्मीभूम्योः करसरसिजैलालितं रङ्गभर्तुः

पादाम्भोजं प्रतिफलति मे भावनादीर्घिकायाम् ॥ २ ॥

चित्राकारां कटकरोचिभिश्चारुवृत्तानुपूर्वा

काले दूत्यद्रुततरगतिं कान्तिलीलाकलाचीम् ।

जानुच्छायाद्विगुणसुभगां रङ्गभर्तुर्मदात्मा

जङ्घां दृष्ट्वा जननपदवीजाङ्घिकत्वं जहाति ॥ ३ ॥

कामारामस्थिरकदलिकास्तम्भसम्भावनीयं

क्षौमाश्लिष्टं किमपि कमलाभूमिनीलोपधानम् ।

न्यञ्चत्काञ्चीकिरणरुचिरं निर्विशत्यूरुयुगमं

लावण्यौघद्वयमिव मतिर्मामिका रङ्गयूनः ॥ ४ ॥

सम्प्रीणाति प्रतिकलमसौ मानसं मे सुजाता

गम्भीरत्वात्कचन समये गूढनिक्षिप्तविश्वा ।

नालीकेन स्फुरितरजसा वेधसो निर्मिमाणा

रम्यावर्तद्युतिसहचरी रङ्गनाथस्य नाभिः ॥ ५ ॥

श्रीवत्सेन प्रथितविभवं श्रीपदन्यासधन्यं  
मध्यं बाह्वोर्मणिवररुचा रञ्जितं रङ्गधाम्नः ।  
सान्द्रच्छायं तरुणतुलसीचित्रया वैजयन्त्या  
सन्तापं मे शमयति धियश्चद्रिकोदारहारम् ॥ ६ ॥

एकं लीलोपहितमितरं बाहुमाजानुलम्बं प्राप्ता  
रङ्गे शयितुरखिलप्रार्थनापारिजातम् ।  
दृष्टा सेयं दृढनियमिता रश्मिभिर्भूषणानां  
चिन्ताहस्तिन्यनुभवति मे चित्रमालानयन्त्रम् ॥ ७ ॥

साभिप्रायस्मितविकसितं चारुबिम्बाधरोष्ठं  
दुःखापायप्रणयिनि जने दूरदत्ताभिमुख्यम् ।  
कान्तं वक्रं कनकतिलकालङ्कृतं रङ्गभर्तुः  
स्वान्ते गाढं विलगति मम स्वागतोदारनेत्रम् ॥ ८ ॥

माल्यैरन्तःस्थिरपरिमलैर्वल्लभास्पर्शमान्यैः  
कुप्यच्चोलीवचनकुटिलै कुन्तलैः श्लिष्टमूले ।  
रत्नापीडद्युतिशबलिते रङ्गभर्तुः किरीटे  
राजन्वत्यः स्थितिमधिगता वृत्तयश्चेतसो मे ॥ ९ ॥

पादाम्भोजं स्पृशति भजते रङ्गनाथस्य जङ्घा-  
मूरुद्वन्द्वे विलगति शनैरूर्ध्वमभ्येति नाभिम् ।  
वक्षस्यास्ते वलति भुजयोर्मांमिकेयं मनीषा  
वक्राभिरव्यां पिबति वहते वासनां मौलिबन्धे ॥ १० ॥


कान्तोदाररयैरिह भुजैः कङ्कणज्याकिणाङ्कै-  
र्लक्ष्मीधाम्नः पृथुलपरिघैर्लक्षिता भीतिहेतिः ।  
अग्रे किञ्चिद्भुजगशयनः स्वात्मनैवात्मनः सन्  
मध्येरङ्गं मम च हृदये वर्तते सावरोधः ॥ ११ ॥

रङ्गास्थाने रसिकमहिते रञ्जिताशेषचित्ते  
विद्वत्सेवाविमलमनसा बेङ्कटेशेन क्लृप्तम् ।  
अक्लेशेन प्रणिहितधियामारुरुक्षोरवस्थां  
भक्तिं गाढां दिशतु भगवद्भ्यानसोपानमेतत् ॥ १२ ॥


इति श्रीमद्वेङ्कटेशार्यप्रणीतं भगवद्भानसोपानं सम्पूर्णम् ॥

Proofread by PSA Easwaran psaeaswaran at gmail.com

---

——  
*bhagavaddhyAnasopAnam*

pdf was typeset on May 28, 2021

——  
Please send corrections to [sanskrit@cheerful.com](mailto:sanskrit@cheerful.com)

